




Kiibba ta' Carmel Vella

L-Inkwizizzjoni f'Malta

Xi Siggiewin mixlija quddiem l-Inkwizitur



Nibda biex nghid li f'Malta kont issib xi forma ta' Inkwizizzjoni tal-Knisja sa mill-ibghad snin tal-Medju Evu. Izda f'din il-kitba bi hsiebni nitkellem biss dwar l-Inkwizizzjoni Rumana, jiġifieri s-Sant'Uffizzju, li hareġ mill-Konċilju ta' Trento (1545-1560) bl-iskop li jeqred l-ereżija u d-duttrina qarrieqa minn fost is-soċjetà nisranija.

L-ewwel Inkwizituri u Monsinjur Dusina

It-Tribunal tal-Inkwizizzjoni twaqqaf ġewwa Malta f'Ottubru 1561, meta l-Papa Pawlu IV hatar lill-Isqof Domenico Cubelles bhala Inkwizitur. Izda ġara li l-assedju tat-Torok fl-1565 u l-mewt tal-isqof sena wara temmew hesrem il-hidma ta' dan it-Tribunal sa s-sena 1573. F'dik is-sena il Prelat Martino Royas ġie mahtur isqof ġdid ghal Malta, bl-inkarigu li jservi wkoll bhala Inkwizitur. Imma, imhabba inkwiet serju li kien jeżisti bejn il-Gran Mastru La Cassière u xi Kavallieri, l-isqof Royas ma satagħx jaqdi dmiru kif jixraq bhala Inkwizitur; tant li kellu jindahal fin-nofs il-Papa Gregorju XIII billi bagħat f'Malta lill-Mgr Pietro Dusina bhala Delegat Appostoliku u kap tas-Sant'Uffizzju biex, fost hwejjeġ ohra, jagħmel hiltu u jġib fi tmiemu l-ghelt fost il-membri tal-Ordni. Għaldaqstant, Mgr Pietro Dusina huwa meqjus bhala l-ewwel Inkwizitur proprju fid-djoċesi tal-Gzejjer Maltin.

Mgr Dusina wasal f'Malta f'Awwissu 1574 u għall-ewwel ffit jiem mar joqgħod f'dar ġewwa l-Belt Valletta – il belt il-ġdida li kienet għadha qed tinbena. Imma, imhabba ċerti nuqqasijiet, ma damx ma sab post ahjar ġewwa l-Birgu, fil-kunvent tal-Patrijiet Dumnikani. Tlettax-il sena wara, L-Inkwizitur u t-Tribunal sabu posthom għal kollox fil-Palazz tal-Kanċillerija, dak li sallum baqa' magħruf bhala l-Palazz tal-Inkwizitur fil-Birgu.

Dmir l-Inkwizitur

L-Inkwizitur kien mistenni li jagħmel hiltu biex ihares b'kull mezz il-fidi nisranija. L-akbar reat ta' min kien jidher quddiemu kien li dak il-miskin ikun tbiegħed mit-tagħlim tal-Knisja Kattolika.

Il-poplu nisrani kien fid-dmir u mistenni li jwassal quddiem l-Inkwizitur kull kas ta' ereżija li jsir jaf bih. Dak id-dmir kien impost b'tant forza, li dawk li jsiru jafu b'xi nuqqasijiet dwar it-twemmin Nisrani kienu moralment marbuta li jakkużaw lil min jonqos u jwassluh quddiem it-Tribunal, ukoll jekk ikun habib jew xi hadd tal-familja. Nies li kienu jmorru jqerru dnu biethom fil-knisja, kienu spiss jiġu mwissija mill-konfessur biex imorru minn rajhom jistqarru għemilhom fil-qorti tal-Inkwizizzjoni. Dawk in-nies twajba kienu jinhakmu mill-biża' u ma kinux jibqgħu lura.

Quddiem it-Tribunal

Waqt il-proċess quddiem l-Inkwizitur, l-akkużat ma kienx ikun jaf min xlieh, ukoll jekk



l-akkuża ma tkunx imsejsa hlief fuq suspett. Kienu jkunu biss każijiet rari meta kien jitressaq xhud biex jiffaċċja lill-akkużat. F'ċerti proċessi, l-aktar dawk ta' Misilmin, meta l-istqarrija tal-mixli ma' tkunx ċara, kienet tintuża t-tortura biex forsi tohrog il-verità. Imma hawn, ta min jghid, li l-piena tal-mewt għall-ereżija f'Malta inghatat ftit drabi biss u qatt wara s-Seklu Sittax.

Għal dawk l-akkużi meqjusa żgħar bħal frodi, dagħa u sharijiet sempliċi, is-sentenzi aktarx kienu jkunu hfief, l-aktar għall-insara, u kienu jikkonsistu fi għranet ta' sawm, rużarju u talb, żjajjar f'xi Santwarju u rikors għas-sagramenti. Meta l-akkuża tkun ksur akbar tal-liġi tal-knisja, bħal ma huma ereżiji fahxija u żebliħ tar-religjon, dak li jinsab hati kien jingħata s-swat bil-frosta fil-pubbliku jew jitpoġġa għarruptejh hdejn bieb ta' knisja b'xemgħa f'idu għal hin twil. Ma kinux jonqsu sentenzi ta' ħabs, multi ta' flus, teħid ta' proprjetà u pieni ta' qdif fuq ix-xwieni tal-Ordni.

L-akkużi li nstemghu mill-Inkwizituri f'Malta, fuq medda ta' aktar minn żewġ sekli, kienu jammontaw għal hafna eluf. Kienu kontra kull xorta ta' nies – Maltin, barranin, lsiera, kavallieri tal-Ordni, membri tal-kleru u saħansitra uffċjali tal-istess Sant'Uffizzju.

Sigġiewin li deħru quddiem l-Inkwizitur

Meta wieħed jifli sewwa id-dokumenti tal-Inkwizizzjoni isib li l-akkużi ta' nies mis-Sigġiewi huma ftit wisq meta mqabbla ma dawk ta l-irhula qrib tagħna ta' Haż-Żebbuġ, Hal Qormi u Birkirkara. Wieħed forsi jispijega dan il-fatt li s-Sigġiewi, f'dawk iż-żminijiet, kien mgħammar b'għadd ta' bdiewa sempliċi jghixu f'ambjent kwiet u bogħod mid-dbaħrit tal-ibliet. L-uniku hin hieles li kien ikollhom missirijietna fir-rahall kien waqt il-festi religjużi u waqt il-quddies tal-Ħdud u l-festi, fejn kienu jkunu dejjem taħt għajnejn il-kleru li, il-hin kollu, iwissuhom biex jghixu haġja tajba li twassalhom għas-salvazzjoni ta' ruhhom. Fi ftit kliem, dawk l-antenati tagħna ma kinux qrib it-tentazzjonijiet u t-tigrib tal-ibliet li setghu iwassluhom għall-inkwiet mal-Knisja. Fil-fatt l-aktar li kienu jidhru quddiem it-Tribunal kien jkunu nies mill-Belt Valletta u mit-tliet ibliet tal-Kottonera.

Mir-reġistri mmermin miżmuma fl-arkivji tal-Kattidral fl-Imdina, jien irnexxieli nislet għadd żgħir ta' każi dwar reati mwettqa minn missirijietna fis-Sigġiewi. Fil-biċċa l-kbira tagħhom dawn l-offiżi ma kenux ikunu hlief dnbiet żgħar li kellhom x'jaqsmu ma xi seher jew xi superstizzjoni – offiżi li lllum aħna aktarx nharsu lejhom bi tbissima. Aktarx li dawk l-akkużi kienu jispiċċaw mingħajr kastig, jew bi twissija, biex dak li jkun ma jergax. F'każi ftit aktar serji, l-akkużat kien jinheles mill-piena billi jintrabat għal erba' snin li jqerr u jitqarben fil-festi l-kbar tal-knisja u jghid ir-Rużarju kull nhar ta' Sibt.

Ejja naraw għażla ċkejna minn dawn ir-reati li twettqu mill-antenati tagħna, biex nagħtu ħjiel ta' haġjet in-nies fis-Sigġiewi ta' dak iż-żmien:

1. **Magħmul biex teħles minn bintha:** Fit-3 ta' Ottubru 1750 Katrin Borg, mis-Sigġiewi, dehret minn rajha quddiem Paolo Passionei, l-Inkwizitur ta' dak iż-żmien, u xliet lilha nfisha li għamlet magħmul bil-hsieb li toqtol lil bintha Marija, mart Albinu Caruana.

Katrin stqarret li Albinu kien spiss jinbixha u jsawwatha għal xejn b'xejn. Hu kien ukoll ta' sikwit jahqar lil bintha l-oħra, Anna. Hi kienet ċerta li Albinu kien imġieghel jagħmel hekk minn bintha Marija. Meta ma setgħetx tiflah aktar, bdiet taħseb kif ser teħles minn dik bintha. Saret taf b'mara mill-Mandraġġ tal-Belt, jisimha Speranza, li kienet saħħara u taf thejji il-magħmul.

Katrin marret id-dar tas-saħħara fil-Mandraġġ u fteħmet magħha li thallasha hames skudi kapparra ta' magħmul biex toqtol lil bintha u ntrabtet li thallas tliet skudi oħra jekk



il-magħmul isehh sewwa fi żmien ghoxrin jum. Speranza tat lil Katrin kus mimli b'tahlita ta' resina u qaltilha tpoġġih fuq l-ghatba tad-dar, biex meta Marija tinfes fuqu hi tmut fiż-żmien miftiehem, Katrin hadet il-mistura u flimkien ma' bintha Anna, għamlet kif qaltilha s-sahhara. Imma l-ghoxrin jum għadew bla ma sehħ xejn u Marija baqgħet kif kienet.

Sadattant, Katrin nidmed minn għemilha u marret għand konfessur li taha parir biex tmur tghid kollox lill-Inkwizitur. L-Inkwizitur Passionei ma tantx kien ahrax magħha. Fis-sentenza tiegħu widdibha biex iżzomm bogħod mis-sharijiet u, bhala penitenza rabatha li għal sentejn tqerr u titqarben fl-erba' festi kbar tal-Ghid-il-Kbir, Ghid-il-Hamsin, L-Assunzjoni ta' Marija u l-Milied u ukoll li tghid ir-rużarju kull nhar ta' Sibt.

Ma rnexxlix insib x'gara mid-destin tal-imsejtna Speranza, is-sahhara tal-Belt.

2. *Rimedju ta' fejqan għal bhejjem:*


Fid-19 ta' Mejju 1742, Roża Cutajar, tfajla miżżewġa mis-Sigġiewi, flimkien ma' Anna Debono minn Had-Dingli, kienu mixlija quddiem l-Inkwizitur Ludovico Gualtieri b'għemejjel ta' seher. Huma kienu hejjew tahlita ta' weraq taż-żebbuġ u żejt biex jużawh bhala duwa u, fil-fatt, huma dilku b'dak l-ingwent lil xi bhejjem morda. Waqt li kienu qed jagħmlu hekk, huma bdew ilissnu speċi ta' talb li kienu tghallmu minn għand mara mill-Belt, jiġifieri: "Tlieta harsu lejja u ttawluli mill-ġenb – il-Missier, l-Iben u Ruh-il-Qodos".

It-Tribunal qies dawk il-kelmiet bhala seher; iżda meta ż-żewġ tfajliet stqarrew li dak li wettqu kienu għamluh b'fini tajba u bl-ebda hażen, l-Inkwizitur hass li ma jiehux aktar passi u t-tnejn li huma helsuha hafif bi twiddiba li ma jtennux dik il-bluha.

3. *Qassis mixli li resaq lejn l-erezija:* Dun Grigor Mamo, qassis xwejjah ta' 84 sena ttella' quddiem l-Inkwizitur Pier Santo Humano fit-23 ta' Novembru 1575, mixli b'suspett ta' erezija. Hu kien instema' jghid li l-qima ta' xbihat tal-qaddisin kienet kollha għalxejn, ix-xemgħa tixgħel quddiem l-istatwi kienet hela ta' flus li setgħu intefqu għall-foqra, li l-preżenza ta' Ġesù fl-Ewkaristija kienet taparsi u mhux tassew, li l-indulgenzi tal-knisja ma jiswew xejn għax il-purgatorju ma jeżistix u li t-talb għall-erwieh kien kollu hela ta' hin.

Meta ġie biex iwieġeb u jiddefendi ruhu, Dun Grigor stqarr quddiem it-Tribunal li kien tassew li hu kien jabsibha hekk meta kien żaġhżuġ u kien għadu student. Komplja jghid li meta kiber, malajr intebah kemm kien iblah u li kien wettaq żbalji kbar. Fil-fatt kien mar iqerr dawk l-idejat foloz għand il-kappillan tas-Sigġiewi u, wara li nidem sewwa, il-kappillan tah l-assoluzzjoni għal dawk l-għemejjel mistmerra taż-żoghżija.

Wara li ġie mwiddeb sewwa mit-Tribunal, Dun Grigor ċahad il-hażen li kien wettaq waqt żoghżitu u ta' kellmtu li qatt u qatt iżjed ma jikkommetti xi nuqqas lejn it-twemmin Kattoliku. Intrabat ukoll li, jekk qatt jerga' jonqos, hu ikun jisthoqqlu l-kastigi kollha mahsuba għal



Il-Palazz tal-Inkwizitur, fil-Birgu.



dawk li jergħu jaqghu fl-ereżija. Wara din il-wegħda solenni l-Inkwizitur Humano hafirlu u rabtu taht ġurament li ma jsemmix aktar il-kas tiegħu.

4. *Mara ta' fama hażina:* Marija Psaila, mart Federik, telgħet quddiem l-Inkwizitur G.F. Gallarati-Scotti, nhar l-20 ta' Ottubru 1785, biex tixli lil Tereza ta' Seba' Rġiel, li kienet toqghod f'dar maġenbha, fin-naha l-qadima tas-Siġġiewi. Marija xehdet li hi u omma sabu lil Tereza quddiem id-dar tagħhom tahlef u tghajjar kemm tiflah lil żewġha. Bdiet tghid u terġa tghid li ma kienx hemm Alla ghax hu ma kienx ġust magħha. Sostniet tghid Marija li meta omma talbet lil Tereza biex tiskot tidghi din wieġbet: "Haqq ix-xjaten mur u hallini, ma rridx niskot jew niċċaqlaq minn hawn".

Bi twegiba għall-mistoqsija mit-Tribunal, Marija stqarret li n-nies kienu jqisu 'l Tereza bhala mara laxka u ta' fama hażina. L-Inkwizitur kiteb dak li qalet Marija u wara widdibha biex iżżomm halqa magħluq dwar din l-akkuża.

Jien ma sibt xejn iżjed fuq dan il-kas. Jidher li Tereza ma ssejhitx quddiem it-Tribunal biex twieġeb għall-akkużi tal-ġara tagħha. Hawn ta' min jghid li meta nstema' dan il-kas kien wasal fi tmiemu s-Seklu Tmintax. L-Inkwizizzjoni kienet diġà tilfet sniena sewwa tant li, tlettax il-sena wara, din l-istituzzjoni rat tmiema f'Malta, hekk kif il-Franċiżi okkupaw 'l Malta u Napulun ha f'idejh l-amministrazzjoni tal-pajjiż.

5. *Jilgħab il-flus u jidghi:* Fuq parir tal-konfessur tiegħu, Ġużeppi Cauchi deher quddiem l-Inkwizitur Giuglio Carpegna nhar l-1 ta' Ottubru 1792, biex jakkuża 'l Mikiel Farrugia. Cauchi stqarr li waqt li kien fi trieqtu mis-Siġġiewi lejn Haż-Żebbuġ ra ċorma ta' sitt irġiel bilqgheda fuq ġenb it-triq jilgħabu d-dadi. Wiehed minnhom, Mikiel Farrugia, li kellu 'l ommu bil-forn fis-Siġġiewi, tilef il-flus waqt il-logħob u beda jahlef bil-Madonna, bil-wiċċ ta' Ġesù u bis-Sagramenti Mqaddsa. Hu tenna kemm-il darba dak il-kliem fahxi. Fost il-lagħba l-oħra, Ġużeppi qal li għaraf ukoll lil Felic, bin il-bejjeġh tal-laham, u lil ċertu Lonzu. Sostna ukoll li Mikiel Farrugia hu dghaj imsemmi li kien dejjem jinfexx jahlef meta jkun inkurlat.

Felic Aġius, bin il-biċċier, li kien jahdem fuq ix-xwieni tal-Ordni, issejjah biex jixhed. Qal li waqt li kienu jilagħbu fit-triq ta' Haż-Żebbuġ sema' lil Farrugia jitkellem hażin. Kompla jghid ukoll li r-rahal kollu jaf li Farrugia kien bniedem xellerat, jilgħab u jidghi.

Mikiel Farrugia, li kien jghix fil-forn ta' ommu fil-Kerċeppu, issejjah fit-22 ta' Jannar biex iwieġeb għall-akkużi ta' half, kliem hażin u suspett ta' ereżijaa. Hu ammetta l-akkużi kollha kontrih u spiċċa jghid li jisgħob bih għall-ghemil hażin tiegħu. Imnexxielu jehlisha hafif ghax hu ġie biss imwissi biex jieqaf minn dik il-hajja hażina u jibda jghix ta' nistrani tajjeb.

Ta' minn itenni, li dan il-kas ukoll sehħ ftit xhur qabel Malta waqgħet taht il-Franċiżi. li allura nehew għal kollox it-Tribunal tal-Inkwizizzjoni. Giuglio Carpegna, fil-fatt, kien l-aħhar Inkwizitur u f'dawk l-aħhar jiem tal-Ordni, wiehed josserva li l-akkużi kollha quddiemu kienu ttrattati hafif u b'nofs qalb.



Il-Palazz tas-Sajf tal-Inkwizitur ġol-Girgenti.



6. *Qassis mixli b'imġieba hażina*: Fid-29 ta' Jannar 1742, Anna Tanti, armla ta' Dumink, marret minn rajha quddiem l-Inkwizitur biex tixli lilha nfisha kif ukoll lil Dun Lawrenz Balzan, qassis mis-Siġġiewi. Hija stqarret li Dun Lawrenz kien kuġin taghha u li, għal flettax-il sena hija kienet tkun mieghu sikwit u li, għal diversi drabi, hi qaghdet għal ghemil zieni tiegħu. Komplet tghid li meta, waqt il-qrar, semmiet tali ghemil bejna u bejn il-qassis il-konfessur widdibha li hi kienet qeghda tghix fid-dnub. Hi marret tghid b'dan lil Dun Lawrenz, imma dan dahak biha u żguraha li ma kien hemm xejn hażin. Minnufih hi ma baqgħetx aktar tiltaqa' mieghu u ma kien fadal ebda relazzjoni bejniethom.

Xi żmien wara, Anna semgħet 'il-kappillan jgħid waqt il-priedka li ghemil ta' dik ix-xorta għandu jkun mgħarraf lill-Inkwizitur u għalhekk hi hasset li kellha tersaq minn rajha biex isserrah il-kuxjenza taghha.

L-Inkwizitur Ludovico Gualtieri sema' u għarbel kull ma stqarret ix-xhud imma ebda sentenza jew kastig ma jidhru fil-manuskritt li jittratta dan il-proċess.

7. *Mixli minn bintu stess*: Marija Curmi, tfajla ta' 18-il sena, fis-7 ta' Jannar 1741, marret quddiem it-Tribunal u xliet 'il missierha, Ġanni Curmi mis-Siġġiewi. Hiha stqarret ma l-Inkwizitur Gualtieri li tliet ġimġhat ilu missierha kien iddisprat għax ma kellux flus. Kien tah ferh ta' ġenn u beda jahlef b'Dak li halqu, bil-Ġenna tal-Art u b'San Pietru u l-imfietah tiegħu.

Bi twegiba għall-mistoqsija tat-Tribunal, Marija qalet li meta missierha lissen dak il-kliem hija ma kenitx qribu sewwa u li ommha kienet ukoll harġet mill-kamra fejn hu kien f'dak il-hin. Komplet tghid li hi għamlet dik l-akkuża fuq parir tal-konfessur u għax riedet isserrah 'il kuxjenza.

It-Tribunal ha nota tal-akkuża u ġieghel lit-tfajla tahlef li ma ssemmi xejn aktar fuq il-kas. Ebda sentenza jew piena ma tidher imniżżla fl-inkartament tal-proċess.

8. *Tinbix sesswali*: Fl-ewwel ta' April 1739, Rosa Cilia, tifla taht l-età, xliet lil Toni Agius, haddiem mis-Siġġiewi, li kien ta' spiss isus warajha u jhajarha għal ghemil zieni. Hija qatt ma tat widen għat-tinbix tiegħu imma hu baqa' dejjem jiffittaha f'dik il-linja hażina.

Peress li hasset fil-kuxjenza, Rosa marret qalet kolloxx lill-konfessur li għagħla tmur tixli fil-qorti Inkwiżitur lil min ried iwaqqagħha fil-hażen.

L-Inkwizitur Gualtieri sema' kull ma kella xi tghid it-tifla u ordnalha biex ma tghid lil hadd bl-akkuża taghha.

Bhal fil-każi li semmejna qabel ma jidhri li ttiehdu xi passi kontra l-akkużat Agius.

Nghidu tal-aħħar

Apparti l-eżempji li semmejt hawn fuq, jien sibt għadd żgħir ta' każi oħrajn fejn kienu mdeffsin nies mis-Siġġiewi. Il-proċessi li rajt kienu dwar akkużi fuq sharijiet, abbużi sesswali, suspetti ta' ereżija, rimedji ta'seher biex itaffu l-uġigh waqt il-mard u kliem hażin waqt xi storbu fir-rahal jew waqt mumentu ta' rabja

Din ix-xorta ta' xiljiet quddiem it-Tribunal juru biċ-ċar il-biża, li fih kienet tghix in-nies taht l-ghassa kontiwa tal- Inkwiżizzjoni, kif ukoll il-hajja xejn sabiha ta' missirijietna f'dawk il-jiem mudlama ta' sekli ilu, meta dawk l-awtoritajiet reliġjużi kienu jindahlulhom f'kull pass li jagħmlu, ukoll fl-għemejjel intimi tagħhom.

Din il-kitba hija addattata mill-ktieb tiegħi "SIGĠIEWI – A Profile of History, Social Life and Traditions".

